

## جولائی اگست برائے سہ ماہی غیر ملکی سرمایہ کاری میں 40 فیصد کمی

گزشتہ ماہ ایف ڈی آئی 16 کروڑ ڈالر، جولائی اگست میں 28 کروڑ 82 لاکھ ڈالر رہی جو گزشتہ مالی سال اسی عرصے میں 48 کروڑ ڈالر رہی تھی، اسٹیٹ بینک رپورٹ

انکیشن سے قبل سیاسی بے یقینی بعد میں معاشی مشکلات کیساتھ حکومتی پالیسیوں میں ممکنہ رد و بدل کے باعث انویسٹرز نے محتاط طرز عمل اختیار کیا، ماہرین

کراچی (بزنس رپورٹر) ملک میں سیاسی بے یقینی اور نئی حکومت کو درپیش معاشی مشکلات کے باعث ملک میں براہ راست غیر ملکی سرمایہ کاری میں ابتدائی دو مہینوں کے دوران 40 فیصد کمی واقع ہوئی ہے۔ اسٹیٹ بینک آف پاکستان کے اعداد و شمار کے مطابق اگست کے مہینے میں 16 کروڑ ڈالر کی براہ راست سرمایہ کاری کے ساتھ جولائی اور اگست کے مہینوں میں کی جانے والی براہ راست غیر ملکی سرمایہ کاری کی مالیت 28 کروڑ 82 لاکھ ڈالر ریکارڈ کی گئی جو گزشتہ مالی سال کے اسی عرصے میں کی جانے والی 48 کروڑ ڈالر کی براہ راست غیر ملکی سرمایہ کاری سے 40 فیصد کم رہی۔ اگست 2018 میں ہونے والی 16 کروڑ ڈالر کی براہ راست سرمایہ کاری اگست 2017 میں کی گئی 24 کروڑ 68 لاکھ ڈالر کی سرمایہ کاری سے 54 فیصد تک کم رہی۔ ماہرین کے مطابق ملک میں عام انتخابات سے پہلے سیاسی بے یقینی کی فضا اور انتخابات کے بعد نو منتخب حکومت کو درپیش معاشی مشکلات کے ساتھ سرمایہ کاری سے متعلق حکومتی پالیسیوں میں ممکنہ رد و بدل کے پیش نظر سرمایہ کاروں کی جانب سے محتاط طرز عمل اختیار کیا گیا جس کے نتیجے میں غیر ملکی سرمایہ کاری بھی کم رہی۔ اعداد و شمار کے مطابق جولائی اگست کے دوران مجموعی غیر ملکی سرمایہ کاری 51 فیصد کمی سے 15 کروڑ 87 لاکھ ڈالر رہی۔ گزشتہ مالی سال کے ابتدائی دو ماہ میں 32 کروڑ 53 لاکھ ڈالر کی سرمایہ کاری کی گئی۔ اگست کے مہینے میں مجموعی سرمایہ کاری کی مالیت 7 کروڑ 28 لاکھ ڈالر تک محدود رہی۔ اگست 2017 میں 10 کروڑ 22 لاکھ ڈالر کی سرمایہ کاری کی گئی تھی۔ دو ماہ کے دوران پورٹ فولیو سرمایہ کاری منفی 12 کروڑ 96 لاکھ ڈالر رہی۔ غیر ملکی پبلک انویسٹمنٹ بھی 10 لاکھ ڈالر تک محدود رہی۔ جولائی اگست کے دوران سرمایہ کاری کے لحاظ سے تعمیرات کا شعبہ 10 کروڑ 56 لاکھ ڈالر کی سرمایہ کاری کے ساتھ سرفہرست رہا۔ گزشتہ مالی سال کے اسی عرصے میں تعمیرات کے شعبے میں 5 کروڑ 56 لاکھ ڈالر کی سرمایہ کاری کی گئی تھی۔ توانائی کے شعبے میں غیر ملکی سرمایہ کاری گزشتہ مالی سال کے مقابلے میں نمایاں کمی واقع ہوئی گزشتہ مالی سال توانائی کے شعبے میں 18 کروڑ 98 لاکھ ڈالر کی براہ راست سرمایہ کاری کے مقابلے میں رواں مالی سال 4 کروڑ 33 لاکھ ڈالر تک محدود رہی۔ کمیونٹی کیشن بھی سرمایہ کاری میں نمایاں کمی کے حامل سیکٹر میں شامل رہا۔ گزشتہ مالی سال 8 کروڑ 85 لاکھ ڈالر کی سرمایہ کاری کے مقابلے میں رواں مالی سال کے دوران اس شعبے سے 2 کروڑ 14 لاکھ ڈالر کا انخلاء دیکھا گیا۔ تیل و گیس کی تلاش کے شعبے میں براہ راست غیر ملکی سرمایہ کاری 3 کروڑ 37 لاکھ ڈالر کے مقابلے میں 2 کروڑ 16 لاکھ ڈالر رہی۔ فنانس بزنس میں غیر ملکی سرمایہ کاری 4 کروڑ 77 لاکھ ڈالر کے مقابلے میں 3 کروڑ 33 لاکھ ڈالر رہی۔